



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tas-26 ta' Jannar, 2011

Citazzjoni Numru. 183/2010

Rebecca Mercieca sive Mercieca Balbi

-vs-

Direttur tar-Regjistru Pubbliku

Il-Qorti;

Rat ir-rikors ġuramentat ipprezentat fil-25 ta' Frar 2010 li permezz tiegħu l-attriċi ppremettiet:

Illi r-rikorrenti ġiet irregistrata fl-Att tat-Twelid Numru 0024841 (kopja tiegħu hawn annessa u mmarkat bħala Dok RMB 1) taħt il-kunjom "Mercieca";

Illi fil-fatt il-kunjom tal-familja tar-rikorrenti hu magħruf bħala "Mercieca Balbi", u dan japplika wkoll għall-esponent kif minn dejjem u konsistentement magħruf mill-

Kopja Informali ta' Sentenza

familjari, qraba u ħbieb tiegħu, bil-kunjom “Mercieca Balbi”;

Illi fil-fatt ir-rikorrenti kienet minn dejjem magħrufa bħala “Mercieca Balbi” sa minn mindu kienet l-iskola jixhduh diversi dokumenti hawn annessi u mmarkati bħala Dok RMB 2 sa Dok RMB 27. Hawn annessi ukoll dokumenti mmarkati bħala Dok RMB 28 sa Dok RMB 36 li jixhdu l-fatt li missier l-esponenti kif ukoll in-nannu tar-rikorrenti (Dok RMB 37 sa Dok RMB 40) kienu (u fil-każ tal-missier) għadu magħruf bħala “Mercieca Balbi”

Illi għal dawn ir-raġunijiet ir-rikorrenti tixtieq illi l-Att tat-Twelid Numru 0024841 jiġi korrett sabiex jirrifletti dan l-istat ta' fatt;

Jgħid għalhekk il-konvenut għaliex dina l-Onorabbli Qorti m'għandhiex:

1. Tordna l-korrezzjoni tal-Att tat-Twelid tal-esponenti Rebecca Mercieca numru progressiv ta' registrazzjoni zero zero tnejn erbgħa tmienja erbgħa wieħed (0024841) sabiex fil-kolonna fejn hemm indikat il-kunjom bħala “Mercieca” jiġi miżjud il-kunjom “Balbi” biex kunjom ir-rikorrenti jiġi ndikat bħala “Mercieca Balbi”.

2. Tordna li din il-korrezzjoni tiġi riflessa f'kull att tal-istat ċivili relattiv għar-rikorrenti.

Bl-ispejjeż kontra l-konvenut li jibqa' minn issa ngunt għas-subizzjoni.

Rat id-dikjarazzjoni maħlufa tal-attriċi u l-lista tax-xhieda.

Rat ir-risposta ġuramentata tal-konvenut, ipprezentata fis-17 ta' Marzu 2010, li permezz tagħha eċċepixxa:

1. Illi fl-ewwel lok huwa meħtieġ li talanqas ħmistax-il ġurnata qabel is-smiġħ tal-kawża ssir id-debita pubblikazzjoni fil-Gažżetta tal-Gvern *ai termini* tal-Artikolu 254 tal-Kap 16 tal-Liġijiet ta' Malta;

2. Illi *in limine litis* ukoll ir-rikorrenti għandha tispeċifika taħt liema artikolu tal-liġi hija qegħda ssejjes l-azzjoni tagħha ħalli b'hekk l-esponenti jkun f'qagħda aħjar li jkun jista' jwieġeb. Kwindi f'dawn iċ-ċirkostanzi l-esponenti bil-permess ta' din l-Onorabbli Qorti umilment qiegħed jirriżerva u jzomm sħiħ id-dritt tiegħu li jressaq eċċezzjonijiet ulterjuri jekk ikun il-każ u dan wara li r-rikorrenti tindika taħt liema dispożizzjoni tal-liġi hi qegħda tesperixxi l-proċeduri stanti;

3. Illi madankollu mingħajr preġudizzju għas-suespost, l-esponent umilment jirrileva li ma jirriżultax mid-dikjarazzjonijiet maħlufa tar-rikorrenti u mid-dokumenti li ġew mehmuża flimkien mar-rikors ġuramentat li fid-data ta' reġistrazzjoni tal-Att tat-Twelid numru 4422 tas-sena 1990 kien effettivament sar xi żball jew saret xi ommissjoni. Għalhekk galadarba ma kien sar l-ebda żball jew ommissjoni jsegwi li l-ebda korrezzjoni, tiswija jew żieda ta' kunjom ieħor ma tista' tiġi effettwata lill-imsemmi att tal-istat ċivili skont id-dettami tal-Artikolu 253 tal-Kap 16 tal-Liġijiet ta' Malta;

4. Illi bla ħsara għal fuq espost l-ewwel talba tar-rikorrenti hija wkoll insostenibbli *stante* li l-Att tat-twelid originali ta' Rebecca Mercieca bin-numru progressiv 442/1990 (Dok DRP 1) ma jipprovdni l-ebda kolonna, intestatura jew spazju tal-ebda tip fejn jista' jiġi nserit il-kunjom tat-tarbija;

5. Illi djem mingħajr preġudizzju għas-sueċċepit l-esponenti bid-dovut rispettt ma jstax lanqas jifhem kif ir-rikorrenti setgħet qatt tippretendi li żżid il-kunjom **Balbi** wara l-kunjom **Mercieca** meta la huwa applikabbli għal każ tiegħu l-Artikolu 4 (3) tal-Kap 16 tal-Liġijiet ta' Malta u aktar u aktar meta wara riċerka approfondita li ġiet mwettqa mill-esponenti ħareġ li:-

i. Il-ġenituri tar-rikorrenti *ossia* Pierre Mercieca u Anna Mercieca nèe Zammit ma kellhomx il-kunjom Balbi la bħala kunjom primarju lanqas bħala kunjom sekondarju (Ara d-Dok DRP 1);

ii. In-nanniet paterni tar-rikorrenti li huma Francis Mercieca u Vincenza *sive* Vivian Mercieca n'è Zammit Farrugia ukoll ma kellhomx il-kunjom Balbi la b'hal kunjom primarju u lanqas b'hal kunjom sekondarju – kif jirriżulta mill-Att tat-Twelid ta' missier ir-rikorrenti li jg'ib in-numru progressiv 4332 tas-sena 1959 (Dok DRP 2);

iii. In-nanniet materni ossia Lawrence Zammit u Maria Zammit n'è Fenech ukoll ma kellhomx il-kunjom Balbi la b'hal kunjom primarju u lanqas b'hal kunjom sekondarju – kif jirriżulta mill-Att tat-Twelid ta' omm ir-rikorrenti li jg'ib numru progressiv 1994 tas-sena 1959 (Dok DRP 3); u

iv. Fl-a'ħħar nett lanqas il-bu'ż-nanniet tar-rikorrenti ossia Antonio Mercieca u Maria Formosa u Robert Zammit Farrugia u Josephine Bezzina ma kellhomx il-kunjom Balbi la b'hal kunjom primarju u lanqas b'hal kunjom sekondarju – kif jirriżulta mill-Att ta' Żwieg tan-nanniet tar-rikorrenti li jg'ib in-numru progressiv 361 tas-sena 1953 (Dok DRP 4)

G'halhekk l-esponenti bid-dovut rispettt ma jistax jifhem minn fejn seta' g'ie dan il-kunjom **Balbi**;

6. Illi bla ħsara g'hal dak fuq imsemmi, sabiex tintlaqa' t-tieni talba tar-rikorrenti hija g'handha tispeċifika *ai termini* tal-Artikolu 253 (3) tal-Kap 16 tal-Liġijiet ta' Malta n-numru u s-sena relattivi tal-atti tal-istat ċivili li g'halihom qegħda tagħmel referenza;

7. Illi finalment mingħajr ħsara g'hall-premess l-esponent jissottometti li fi kwalunkwe ka'ż l-azzjoni tar-rikorrenti mhijex attribwibbli g'hal xi g'hemil da parti tal-esponenti u g'halhekk huwa m'g'handux jiġi assoġġettat g'hall-ispejje'ż tal-kaw'ża istanti;

8. Salv eċċezzjonijiet ulterjuri.

Kopja Informali ta' Sentenza

Bl-ispejjeż kontra r-rikorrenti li qegħda tiġi ngunta in subizzjoni.

Rat id-dikjarazzjoni maħlufa tal-konvenut u l-lista tax-xhieda.

Rat l-atti proċesswali.

Rat il-verbal tas-seduta tal-1 ta' Diċembru 2010 illi permezz tiegħu l-kawża tħalliet għas-sentenza ;

Ikkunsidrat;

Illi din il-kawża hija msejsa fuq l-Artikoli 253 *et sequitur* tal-Kodiċi Ċivili li jipprovdri rimedju għal persuna li ttriskontra żball fl-att tat-twelid tagħha kif ukoll biex persuna titlob reġistrazzjoni ta' isem li bih tkun magħrufa għall-familja tagħha.

Illi f'din il-kawża huwa ċar li l-attriċi qed tagħmel it-talba tagħha a bażi tal-Artikolu 253 (2) għaliex ma hemm ebda żball *ut sic* fl-att tat-twelid tagħha. Fil-fatt fl-istess rikors promotur hija tgħid illi l-kunjom tal-familja tagħha huwa Mercieca Balbi u hija dejjem kienet magħrufa b'dan il-kunjom. Id-dokumenti esebiti minnha ma jhallu ebda dubju dwar dan.

Illi madankollu l-konvenut qed jeċċepixxi li mid-dokumenti esebiti ma jirriżultax li kien hemm xi żball jew omissjoni fl-att tat-twelid tal-attriċi, li l-att tat-tweild ma jipprovdri ebda spazju biex jiġi ndikat kunjom it-tarbija u ma jirriżulta minn ebda ċertifikat esebiti mill-attriċi il-kunjom Balbi la min-naħa materna u lanqas min-naħa paterna; għalhekk dan il-kunjom ma jista' qatt ikun parti minn kunjom l-attriċi.

Illi l-Qorti jidhrilha li l-eċċezzjonijiet imsemmija għandhom piż notevoli; l-unika ndikazzjoni minn fejn irriżulta li l-kunjom Balbi beda jintuża mill-familja tal-attriċi huwa l-affidavit ta' missier l-attriċi Pierre Mercieca li jgħid li nannuh kien ġie addottat minn ċertu Lorenzo Balbi u billi kunjomu kien Mercieca beda juża ż-żewġ kunjomijiet.

Illi madankollu l-Qorti fuq l-iskorta ta' sentenza pjuttost riċenti (16 ta' Diċembru 2003) tal-Qorti tal-Appell fl-ismijiet **“Damian Damian-Schembri vs Direttur tar-Registru Pubbliku”** ma tħossx li tista' taderixxi għat-talbiet attriċi.

Illi l-ewwelnett sewwa josserva l-konvenut illi l-att tat-twelid ma jipprovdi mkien kolonna fejn jitniżżel kunjom it-tarbija għas-sempliċi raġuni illi t-tarbija tieħu kunjom missierha jew ommha skond il-każ. Għalhekk l-attriċi ma tistax tagħmel it-talba li qed tagħmel għaliex effettivament tkun qed tbiddel *kunjom missierha*. Kif osservat il-Qorti tal-Appell fis-sentenza msemmija, l-Artikolu 253 (2) jirreferi għall-**isem** (u mhux kunjom) l-attriċi u mhux kunjomha għas-sempliċi raġuni li *ċ-ċertifikat tat-twelid ta' persuna ma jagħtix il-kunjom ta' dik il-persuna, iżda għal dak li huwa kunjom, jagħti l-kunjom ta' missier u ta' omm dik il-persuna. Huwa biss l-isem (Christian name) li jiġi mogħti speċifiament lill-persuna li għaliha jirreferi ċ-ċertifikat li jkun, ... U huwa proprju għax iċ-ċertifikat tat-tweild ma jattribwix 'kunjom' lit-tifel – it-tifel sempliċement jassumi l-kunjom ta' missieru (li miegħu llum jista' jżid kunjom ommu) li r-riferenza għall-isem fis-sub-artikolu (2) tal-Artikolu 253 hija neċessarjament referenza għal-prenom u mhux għal- kunjom jew 'family name'.*

Illi huwa minnu li kien hemm każi fejn il-Qorti (fuq talba tal-attur jew attriċi) awtorizzat annotazzjoni fil-marġini tal-att tat-twelid; madankollu f'din il-kawża l-attriċi m'għamlet ebda talba simili u f'kull każ bejn il-kunjom miżjud u l-persuna li qed tagħmel it-talba irid ikun hemm ness; per eżempju jkun kunjom omm l-attriċi (*vide* s-sentenza **“John Zammit sive Zammit Pace vs Direttur tar-Registru Pubbliku”**, Qorti tal-Appell deċiża fit-2 ta' Marzu 1994). Din il-kawża giet intavolata qabel l-emendi fil-Kodiċi Ċivili li ppermettew persuna żżid kunjom ommha wkoll.

Għal dawn il-motivi l-Qorti tiddeċiedi din il-kawża billi tilqa' t-tielet, ir-raba' u l-ħames eċċezzjoni tal-konvenut u għalhekk tiċhad it-talbiet attriċi; l-ispejjeż tal-kawża jitħallsu mill-attriċi.

Kopja Informali ta' Sentenza

Moqrija.

< Sentenza Finali >

-----TMIEM-----